

(२७)

सदिके कमला जे बेड़ो तारि मुंहिजो ।
आयसि शरणि स्वामी दिसिजि बिरिदु पंहिजो ।
दुनिया जी गरिदशि आ मूं खे रुलायो
देवियुनि देवताउनि बि मुंहिड़ो मटायो
कजांइ महिर मालिक आहियां मां दासु तुंहिजो ।
दुनिया आ दुरंगी कजांइ कदहीं न तंगी
सदा रंगु रंगी दिजांइ दिलिबर जे दर जो ।

कृपा निधान साईं मिठिड़ा फरमाईनि था : ब्रोलिणां सतिश्री
वाहगुरु ! साहिब मिठिड़ा विनय था करनि । हे वैकुण्ठेश्वर
वाहगुरु ! असां तुंहिजी शरणि आहियूं । तुंहिजो नालो दीनबन्धू
आहे । तुंहिजी रुगो यादिगीरी करण सां ई वदनि भवनि खां

रक्षा थिए थी, सद्गु करण सां अनंतु सुखु बि मिले थो ।

अमड़ि यशोदा महाराणी अ पंहिजे बाल खे समुझाए चयो
त : बाल किशिन ! हितिड़े चौधारी राक्षस था घुमनि । तूं
अड़िबंगु बालु झरनि झंगनि में; भय वारनि स्थाननि ते थो घुमीं;
मूं खे दाढी चिन्ता थींदी आहे । लाल ! मुंहिजी शिक्षा सदां
दिलि ते यादि रखिजि । भगुवंतु दयालु कदहीं भउ न दीदुइ ।
पर मिठा ! कदहीं को अंदेशो दिसी त घरु वेझो हुजे त भजी
अचिजि । न त हथ जोड़ “जै श्री नारायण” “जै श्री नारायण ”
जो जापु कजि त उहो अची सद में सहाई थींदुइ । साहिब मिठा
बि इन्हीअ करे उन समर्थ देव खे बाढ़ाए विनय था करनि । पर
उहो साहिबु मौज वारो आहे । खीर सागर में शेष जी शैया ते
आरामु करे रहियो आहे । श्री लक्ष्मी देवी संदसि चरण कमल
गोद में करे सहलाए रही आहे । भरिसां भगत पारषद देवताऊं
स्तुतियूं करे रहिया आहिनि । अहिड़े मौजी महाराज खे सुजागु
करणु केतिरो कठिनु आहे । इन्हीब करे कंहि प्यारे जो नालो
विझूंसि त मन कनु दिए । प्यारा अथसि भगत जन । सभिनी
भगतनि जी सिरताज अमड़ि श्री लक्ष्मी देवी आहे सा वरी
पंहिजी प्यारी पटराणी अथसि, जेका अठई पहर संदसि चरणनि
जी सेवा में रीधी थी रहे । जंहिजी गोद में सेवा जी हकदार
समुझी पंहिजा चरण देई छदिया अथसि । श्री सम्पर्दाय जा
आदि आचार्य, सभिनी भक्तनि जी मिठी अमां ।

प्रथु महाराज चरण कवलनि जी सेवा जो वरु घुरियो त
अमड़ि वैकुण्ठ खां लही आई ऐं अचे चयाई त नाथ मां पंहिजी
सेवा में पहाजि नथी चाहियां, भगुवानु चयो त इयें बराबर आहे

पर भक्तनि लाइ अदेय वस्तु मूं लाइ काई कान आहे । प्राण
चवनि त बि दियण में कीन कीबायां । भक्तु घुरे ऐं मां नहं कयां,
इयें न थींदो । मां वचन में ब्रधलु आहियां; तूं दयावानु आहीं ।
पंहिजे पति जे वचन जी पति रखु । प्रथू महाराजु बुधी खिले
पियो त मुंहिजनि अमां बाबा जूं कहड़ियूं न मिठियूं गाल्हियूं
आहिनि । हथ जोड़े चयाई अमां ! तुंहिजो सुहाग भाग में सनेहु
ऐं सेवा सदां तवहां खे नेबहु हुजे । मां हृदय में मानसी सेवा सां
श्री युगल धणियुनि जी चरण सेवा कंदो रहंदुसि । तवहां सदां
पंहिजे मालिक सां सुखी रहो । अमां श्री लक्ष्मी देवी अ प्रसन्न
थी चयो त पुट प्रथू ! तूं शल सदां खुशि हून्दें ।

साहिब मिठिड़ा बि फरमाईनि था त प्रभू ! तवहां खे श्री लक्ष्मी
देवी प्राण प्यारी आहे; उन गुलनि जी जायलि जे सदिके असां जो
बेड़ो तारि । अमां कोमलु आहे, तवहां बि कोमलु थियो ।
ओ बाबा ! ओ स्वामी ! मां तवहां जी शरणि आहियां, इयें न
चइजि त नंढपण खां चालीह वरिहियनि ताई त लियो बि कोन
पातुइ । हाणे थो सदिड़ा करीं ।

साहिब मिठा बचिपन खां वठी नंदी अ जे वेग वांगे प्रीतम
राम चंद्र युगल दे काहे रहिया हुआ उन करे ब्रियो को संकल्पु
बि कोन होनि । प्रीतम प्राप्ती अ खां पोइ हाणे रक्षा लाइ वेनती
था करनि ।

सो बाबा असां खे न दिसिजि; पंहिजो बिरिदु सुजाणिजि ।
तवहां जोई त वचनु आहे त जंहि वक्ति जिते जेको जीअ सदु
कंदो त उते उन वक्त बिना देरि सद में सदु दींदुसि । उन
वचन खे यादि कजि । गज सठि हज़ार वरिहिय न पुकारे पोइ

थकिजी पुकारियो तदही बि हिकदमु सद में डोड़ंदो आए
 साहिब । पीली रजाई अ में प्रियतमा सां सेजा ते शयनु करे
 रहियो हुएं तदही बि सदु बुधी उथी डोड़ण लगें । अखिड़ियुनि
 में आसूं, चरणनि में जल्दु पहुचण जी उतावली ऐं मुख में 'इझो
 आयुसि' जी वाणी ऐं हृदय में भक्त खे बचाइण जी व्याकुलता ।
 अहिड़ो आहीं ब्राझारो बापू । हाणे हिसाबु कीअ पुछंदे । हे नाथ !
 सभु देवताऊं तुंहिजी कृपा सां राजु था माणीनि । तुंहिजी महिर
 जा थोराइता आहिनि । इन करे अचलु सुख था माणीनि ।

हे नाथ ! दुनिया जी गरिदशि असां खे दाढो सतायो
 आहे । (साहिब मिठा बियनि जीवनि जे पारां वेनती था करनि)
 वरी देव देवताऊं बि कलियुग जो समयु जाणी मुंहु फेरे वेठा
 आहिनि । पर महिरबान मालिक ! तुंहिजी कृपा निगाह सर्वदा
 दुखी जीवनि ते रहंदी आहे । जिनि दासु चवायो तिनि सां
 कहिड़ा लेखा । तूं त सुमिहियो हुओ सदां सुजागु आहीं । तूं
 कदही बि काविड़िजी कोन तुंहिजी नाराजगी बि कल्याण मय
 आहे । असां बि तुंहिजा ब्रान्हिड़ा आहियूं । पंहिजनि जी कदही
 चुक न वीचारे सदां सम्भार था करियो । तुंहिजा हिकु नालो
 सति संगी आहे । सति जो संगी । उन नाले जी लज रखिजाइ ।
 तूं दास अभिमानी आहीं । तुंहिजो ब्रान्हों कहिड़ो न तरियो । सभु
 तरी विया तुंहिजो नालो वठी ।

मिठल ! हीअ दुनिया दुरंगी आहे । बिनि रंगनि वारी
 आहे । देखारे सुखु ऐं दिए दुखु । देखारे अमृतु ऐं पियारे विहु ।
 इन करे हे नाथ ! तूं लज रखु । काबि तंगी चित खे न दिजि ।
 सच खे मनु न छदे । इहा महिर कजि जो का बि चिन्ता चित

खे न सताए असां खे दिलिबर जे दर जो रंगु दे । श्रीराम प्यारे
जो लालु रंगु लाइ । जंहि खे तो पंहिजो कयो सो ज्ञानी, सो
ध्यानी । प्रभू हाणे पंहिजे प्यारी अ जे सदिके ब्रेड़ो तारि ।

प्रभू मिठे प्रसन्न थी चयो : चिन्ता न करि । तुंहिजूं सभु
आशूं पूरणु थींदियूं । साहिब मिठनि गद् गद् थी चयो :

हमारी नांव का रक्षक सुदर्शन चक्रधारी है । जै जै हो प्रभू
!

मिठिड़े बाबल साईं अमां जी सदाईं जै ।